

Ko Aotea raua ko Ngatokimatawhaorua nga waka i hanga e Toto mo aana kotiro, mo Kuramarotini raua ko Rongorongo. Ko te tohunga naana i tarai a Aotea ko Rongomaiwhenua. Ko te toki i haua ai ko Awhionui-o-te-rangi, he reo tapu no te kahukahu o te whenua o Maui Potiki. I whakari-tea taua waka e Toto mo Rongorongo. Ka kite ai tatou na te hungawai ano na Rongomaiwhenua i tarai te weka mo te hunaonga mo Rongorongo. Kotahi ano te wa i oti ai enei waka e rua te hanga. Ko Ngatokimatawhaorua, e rua nga tohunga na raua i tarai, ko Toto raua ko Kupe. He toki ke ta Toto; he toki ke ta Kupe. I rereke te mau toki a tetahi, i ta tetahi. Ko te ingoa o te toki a Toto ko Ponaponawhenua, ara ko te pononga o te whenua o Mauitikitiki-o-te-rangi. He whao te toki nei, me tona mana ano. Ko te ingoa o te toki a Kupe ko te Wheiaoterangi, ara ko te huka o te tai whare o Maui. Ko tenei toki, he toki mana ara he reo-here. E taetae e tenei toki reo-here te here te moana kia kaua e timu, ara e taetae e te reo o Kupe te here nga mea katoa e hiahia ana ia.

Ka oti a Ngatokimatawhaorua te tarai, ka haere mai a Kuramarotini raua ko te taane ko Hoturapa kia kite i tona waka. Ka kite i te kino o te tarai. He whao ke ta Toto toki, he whao ke ta Kupe toki. I te kino o te tarai, tapa iho e Kuramarotini te ingoa o tona waka ko Ngatokimatawhaorua.

Ko tenei Ingoa ko Aotearoa na Kuramarotini i hua. Ka tae ki te wa e whakamaanu ai nga waka nei ki te moana, ka whakaaro a Kupe me here e ia to Rongorongo waka a Aotea. Ko tona hiahia ko Ngatokimatawhaorua anake hei waka haere ki te huii ika, hei whakanoa i te tounga o nga wakane, a kia eke mai a Hoturapa ki runga, kia whakamatea e ia, kia riro te wahine a Kuramarotini a ia. Ka toia a Aotea, ka motumotu nga taura. Ka toia a Ngatokimatawhaorua, he ana noa i haere, maanu atu ana ki te moana. Ka mea te tohunga tarai e Aotea a Rongomaiwhenua, waiho. Kua mohio na Kupe i here, a e kore e taetae.

Ka hoe a Kupe raua ko Hoturapa. Ka eke ki te tauranga. Ka pangaa te punga. E heke ana te punga, e heke ana hoki te aho a Kupe. Tatu rawa atu, e kake ake ana te ika a Kupe. Ka mea a Kupe kia Hoturapa kia hutia te punga. Ka mea a Hoturapa, taihoa. Ka mea a Kupe kanui tenei, hei whakanoa kau hoki i te waka. Ka hutia te punga. Teraa, kua karakiatia e Kupe kia herea te punga. Ka mea a Hoturapa kua mahi te punga. Ka mea a Kupe, rukuhia! Ka ruku a Hoturapa, ka tae a Kupe ka poroa te taura. Koia te pepeha nei: "Herea i te rangi ko taura ponapona, herea i te whenua ko taura maro."

Ka mate a Hoturapa, ka hoki mai a Kupe. Ka whai ia i a Kuramarotini hei wahine maana. Ka mea a Kuramarotini ae, engari me tuku e koe te waka o tuku taina kia maanu.